

தலைப்புச் செய்திகள்

1. ஜம்மு-கஷ்மீரின் சோன்மார்க் சுரங்கப்பாதை திறப்பு விழாவில் பங்கேற்பதை ஆவலுடன் எதிர்பார்த்துக்கொண்டிருப்பதாக பிரதமர் திரு. நரேந்திர மோடி தெரிவித்துள்ளார்.
2. சுவாமி விவேகானந்தரின் பிறந்தநாள் தேசிய இளைஞர் தினமாக இன்று கொண்டாடப்படுகிறது.
3. இந்தியாவை வளர்ச்சியடைந்த நாடாக மாற்ற இளைஞர்கள் தீவிர பங்களிப்பை வழங்க வேண்டும் என பாதுகாப்புத்துறை அமைச்சர் திரு. ராஜ்நாத் சிங் கேட்டுக்கொண்டுள்ளார்.
4. போப்பாண்டவர் ஃபிரான்சிசுக்கு அமெரிக்க அதிபரின் பதக்கம் வழங்கப்பட்டுள்ளது.
5. ஆஸ்திரேலிய ஓபன் டென்னிஸ் போட்டியின் இன்றைய முதல் சுற்று ஆட்டத்தில் இந்தியாவின் சுமித் நாகல் - Czchia-வின் Tomas Machac-ஐ எதிர்கொள்கிறார்.

---- இனி விரிவான செய்திகள் ----

<<<<>>>>

ஜம்மு-கஷ்மீரின் சோன்மார்க் சுரங்கப்பாதை திறப்பு விழாவில் பங்கேற்பதை ஆவலுடன் எதிர்பார்த்துக்கொண்டிருப்பதாக பிரதமர் திரு. நரேந்திர மோடி தெரிவித்துள்ளார்.

இந்த சுரங்கப்பாதை திறப்பு விழாவிற்கான முன்னேற்பாடுகள் குறித்து ஜம்மு-கஷ்மீர் முதலமைச்சர் திரு. உமர் அப்துல்லா வெளியிட்ட சமூக வலைதளப் பதிவிற்கு பதிலளித்துள்ள பிரதமர், அதில் இடம்பெற்றுள்ள வான்வழிப் படங்கள் மற்றும் வீடியோ காட்சிகளை ரசித்ததாக குறிப்பிட்டுள்ளார்.

இந்த சுரங்கப் பாதை மூலம் சுற்றுலா மற்றும் உள்ளூர் பொருளாதாரத்திற்கு ஏற்படும் நன்மைகளை திரு. உமர் அப்துல்லா சரியாக சுட்டிக்காட்டி இருப்பதாகவும் பிரதமர் தெரிவித்துள்ளார்.

<<<<>>>>

அரசுப் பணியாளர்கள் தேர்வுகளில் வினாத்தாள் கசிவை தடுக்க உரிய நடவடிக்கை எடுக்க வேண்டும் என குடியரசு துணைத்தலைவர் திரு. ஜகதீப் தங்கர் வலியுறுத்தியுள்ளார்.

பெங்களூருவில் நேற்று அனைத்து மாநில அரசுப் பணியாளர் தேர்வாணைய தலைவர்களின் 25வது மாநாட்டில் அவர் தொடக்க உரையாற்றினார்.

வினாத்தாள் கசிவு காரணமாக இளைஞர்கள் மற்றும் பெண்கள் அச்சத்திலேயே இருக்க வேண்டியுள்ளதாக குறிப்பிட்ட அவர், அரசுத் தேர்வுகள் நேர்மையாக நடத்தப்படுவது அவசியம் என்று வலியுறுத்தினார்.

தேச நலனைக் கருத்தில் கொண்டு அரசுப் பணியாளர் தேர்வாணையங்களை வலுப்படுத்த மத்திய – மாநில அரசுகள் இணைந்து செயல்பட வேண்டும் என்றும் திரு. ஜகதீப் தங்கர் கேட்டுக்கொண்டார்.

<<<<>>>>

இந்தியாவை வளர்ச்சியடைந்த நாடாக மாற்ற இளைஞர்கள் தீவிர பங்களிப்பை வழங்க வேண்டும் என பாதுகாப்புத்துறை அமைச்சர் திரு. ராஜ்நாத் சிங் கேட்டுக்கொண்டுள்ளார்.

உத்தரப்பிரதேச மாநிலம் மீரட்டில் உள்ள ஐ.ஐ.எம்.டி. பல்கலைக்கழக பட்டமளிப்பு விழாவில் உரையாற்றிய அவர், பிரதமர் திரு. நரேந்திர மோடியின் ஆற்றல் மிக்க தலைமையில் உலக அரங்கில் இந்தியாவின் நிலை உயர்ந்திருப்பதாக கூறினார்.

இந்தியா தெரிவிக்கும் கருத்துகளை உலக நாடுகள் உன்னிப்பாக கவனிப்பதாக குறிப்பிட்ட அவர், இந்தியா 3வது பெரிய புத்தொழில் மையமாக உருவெடுத்துள்ளது என்றும் தெரிவித்தார்.

பாதுகாப்பு தளவாடங்களை இறக்குமதி செய்த நிலை மாறி, தற்போது இந்தியாவில் தயாரிக்கப்படும் சாதனங்கள் பிற நாடுகளுக்கு ஏற்றுமதி செய்யப்படுவதாகவும் அவர் கூறினார்.

நாட்டை மேலும் வளர்ச்சியடையச் செய்யும் திறன் இளைஞர்களிடம் இருப்பதாகவும், இதற்கான வாய்ப்புகளை இளைஞர்கள் சிறப்பாக பயன்படுத்திக்கொள்ள வேண்டும் என்றும் திரு. ராஜ்நாத் சிங் கேட்டுக்கொண்டார்.

<<<<>>>>

அதிகாரபூர்வ புள்ளிவிவரங்களுக்கான பெருந்தரவு மற்றும் தரவு அறிவியல் குறித்த ஐ.நா. நிபுணர்கள் குழுவில் இந்தியா இணைந்துள்ளது.

பெருந்தரவின் நன்மைகள் மற்றும் சவால்களை ஆராய்வதற்காக அமைக்கப்பட்ட இந்தக் குழு, நிலையான வளர்ச்சி இலக்குகளைக் கண்காணித்து அறிக்கைகளை வெளியிடும்.

மதிப்பு மிக்க இந்தக் குழுவில் இந்தியா இணைந்திருப்பது நாட்டின் புள்ளியியல் சூழலுக்கான குறிப்பிடத்தக்க முன்னேற்றத்தை பிரதிபலிப்பதாக மத்திய புள்ளியியல் மற்றும் திட்ட அமலாக்க அமைச்சகம் தெரிவித்துள்ளது.

இது தகவல் அறிந்து முடிவெடுப்பதில் தரவு மற்றும் தொழில்நுட்பத்தை மேம்படுத்துவதற்கான அரசின் உறுதிப்பாட்டை எடுத்துக்காட்டுவதாகவும் அந்த அமைச்சகம் கூறியுள்ளது.

<<<<>>>>

தில்லி சட்டப்பேரவைத் தேர்தலில் போட்டியிடும் 29 வேட்பாளர்கள் அடங்கிய இரண்டாவது பட்டியலை பிஜேபி வெளியிட்டுள்ளது.

ஏற்கனவே முதற்கட்டமாக 29 வேட்பாளர்களின் பெயர் அறிவிக்கப்பட்ட நிலையில், இதுவரை மொத்தம் 58 வேட்பாளர்கள் அறிவிக்கப்பட்டுள்ளனர்.

70 உறுப்பினர்களைக் கொண்ட தில்லி சட்டப்பேரவைக்கு அடுத்த மாதம் 5ஆம் தேதி தேர்தல் நடைபெற உள்ளது.

<<<<>>>>

புதுச்சேரியைச் சேர்ந்த ஒரு குழந்தைக்கு HMPV தொற்று பாதிப்பு உறுதி செய்யப்பட்டுள்ளது. எனினும் இந்தக் குழந்தை சிகிச்சை முடிந்து நலமுடன் வீடுதிரும்பி விட்டதாக தெரிவிக்கப்பட்டுள்ளது.

உலக நாடுகளை அச்சுறுத்தி வரும் இந்த தொற்று பாதிப்பு தொடர்பாக நாடு முழுவதும் பரிசோதனைகள் தீவிரப்படுத்தப்பட்டுள்ள நிலையில், புதுச்சேரியி ஜிப்மர் மருத்துவமனையில் அனுமதிக்கப்பட்ட ஒரு குழந்தைக்கு இந்த பாதிப்பு உறுதி செய்யப்பட்டதாக யூனியன்பிரதேச நிர்வாகம் தெரிவித்துள்ளது.

இந்த குழந்தை வீடு திரும்பியபோதிலும் அதன் பெற்றோர் மிகுந்த விழிப்புடன் இருக்குமாறு அறிவுறுத்தப்பட்டுள்ளனர்.

<<<<>>>>

பாதுகாப்பு தளவாடங்கள் ஏற்றுமதியின் மையமாக இந்தியா திகழ்வதாக அத்துறைக்கான துணைத் தலைமை இயக்குநர் திரு அகிலேஷ் குமார் மிஸ்ரா தெரிவித்துள்ளார்.

அகர்தலாவில் நடைபெற்ற இந்திய வர்த்தக சபைக் கூட்டத்தில் உரையாற்றிய அவர், அமெரிக்கா, பிரான்ஸ், அர்மீனியா உள்ளிட்ட நூற்றுக்கும் மேற்பட்ட நாடுகளுக்கு பாதுகாப்பு தளவாடங்கள் ஏற்றுமதி செய்யப்படுவதாகக் கூறினார்.

பாதுகாப்பு தளவாடங்களை உள்நாட்டிலேயே உற்பத்தி செய்வதில் 16 பொதுத்துறை நிறுவனங்கள் ஈடுபட்டு வருவதாக அவர் தெரிவித்தார்.,

கடந்த நிதி ஆண்டில் ஒரு லட்சத்து 27 ஆயிரம் கோடி ரூபாய் அளவிற்கு பாதுகாப்பு தளவாடங்கள் உள்நாட்டிலேயே உற்பத்தி செய்யப்பட்டதாக அவர் கூறினார்.

இதில் 21 சதவீதம் அளவிற்கு தனியார் துறையினரின் பங்களிப்பு உள்ளதாகவும் அவர் குறிப்பிட்டார்.

நடப்பு ஆண்டில் ஒரு லட்சத்து 75 ஆயிரம் கோடி ரூபாய் அளவிற்கு பாதுகாப்பு தளவாடங்களை உற்பத்திய செய்ய இலக்கு நிர்ணயிக்கப்பட்டுள்ளதாகவும் திரு அகிலேஷ் குமார் மிஸ்ரா தெரிவித்தார்.

<<<<>>>>

கத்தோலிக்க மதத் தலைவர் போப் ஃபிரான்சிசுக்கு அமெரிக்க அதிபரின் உயரிய பதக்கம் வழங்கப்பட்டுள்ளது.

உலக அளவில் போப்பாண்டவரின் பங்களிப்புகள் மற்றும் அவரது செல்வாக்கை அங்கீகரிக்கும் விதமாக இந்தப் பதக்கம் அவருக்கு வழங்கப்பட்டுள்ளது.

இதுகுறித்து அமெரிக்க அதிபர் திரு. ஜோ பைடன் வெளியிட்டுள்ள சமூக வலைதளப் பதிவில், போப் ஃபிரான்சிசின் போற்றத்தக்க பண்புகள் அனைவரையும் ஈர்க்கும் என்றும், அவர் மக்களின் போப்பாண்டராக திகழ்கிறார் எனவும் குறிப்பிட்டுள்ளார்.

போப்பாண்டவரின் எளிமை மற்றும் கருணை வார்த்தைகளுக்கு அப்பாற்பட்டது என்றும், அவரது அன்பு ஈடு இணையற்றது என்றும் திரு. ஜோ பைடன் தெரிவித்துள்ளார்.

<<<<>>>>

சுவாமி விவேகானந்தரின் பிறந்தநாள் தேசிய இளைஞர் தினமாக இன்று கொண்டாடப்படுகிறது.

தேசத்தை கட்டமைப்பதில் விவேகானந்தரின் போதனைகள், இளைஞர்களை ஊக்குவிப்பது குறித்து விழிப்புணர்வை ஏற்படுத்தும் நோக்கிலும், இளைஞர்கள் இடையே சேவை உணர்வை ஏற்படுத்துவதற்காகவும் இந்நாள் கொண்டாடப்படுகிறது.

அச்சமின்மை, வலிமை, ஒற்றுமை, மத நல்லிணக்கம், ஆன்மிக வளர்ச்சி மற்றும் மனிதகுல சேவை ஆகியவை இந்த ஆண்டு தேசிய இளைஞர் தினத்தின் மைய கருத்தாக அமைந்துள்ளது.

<<<<>>>>

இந்தியாவின் எதிர்காலத்தை தீர்மானிக்க கட்டமைப்பு வசதி மற்றும் உற்பத்தி துறையில் அதிக முதலீடு செய்வது அவசியம் என மத்திய அமைச்சர் திரு. அஷ்வினி வைஷ்ணவ் வலியுறுத்தியுள்ளார்.

புனையில் பொருளாதார கொள்கை தொடர்பான நிகழ்ச்சியில் பங்கேற்பாளர்களுடன் கலந்துரையாடிய அவர், வளர்ச்சியடைந்த இந்தியாவை உருவாக்க இந்த நான்கு அம்சங்களிலும் சிறப்பு கவனம் செலுத்தப்பட வேண்டும் என்றார்.

தொலைதொடர்பு துறையில் மத்திய அரசு மேற்கொண்ட வளர்ச்சித் திட்டங்களையும் அவர் பட்டியலிட்டார்.

புனே நகரில் புதிய ரயில் நிலையங்கள் அமைக்கப்படுவதுடன் ரயில் சேவையை மேம்படுத்தி கூடுதல் வசதிகள் ஏற்படுத்தப்படுவதாகவும் திரு. அஷ்வினி வைஷ்ணவ் தெரிவித்தார்.

<<<<>>>>

தில்லி, உத்தரப்பிரதேசம் உள்ளிட்ட வட மாநிலங்களில் இன்று மிகக் கடுமையான பனிமூட்டம் நிலவக்கூடும் என வானிலை மையம் தெரிவித்துள்ளது.

ஹிமாச்சலப்பிரதேசம், உத்தராகண்ட் மற்றும் மேற்குவங்க மாநிலங்களில் நாளை வரை அடர் பனிமூட்டம் நிலவக்கூடும் எனவும் தெரிவிக்கப்பட்டுள்ளது.

வடகிழக்கு மாநிலங்களிலும் அடுத்த 3 நாட்களுக்கு இதே நிலை காணப்படும் என கூறப்பட்டுள்ளது.

அதே வேளையில் தமிழ்நாடு மற்றும் புதுச்சேரி, காரைக்கால் பகுதிகளில் இடியுடன் கூடிய கனமழை பெய்யக்கூடும் என்றும் வானிலை மையம் தெரிவித்துள்ளது.

<<<<>>>>

ஆஸ்திரேலிய ஓபன் டென்னிஸ் போட்டியின் இன்றைய முதல் சுற்று ஆட்டத்தில் இந்தியாவில் சுமித் நாகல் - Czchia-வின் Tomas Machac-ஐ எதிர்கொள்கிறார்.

இந்தப்போட்டி காலை மணி 7.50க்கு தொடங்குகிறது.

<<<<>>>>

ஐ.எஸ்.எல். கால்பந்துப் போட்டியில் குவஹாத்தியில் நேற்று நடைபெற்ற இரண்டாவது ஆட்டத்தில் மோகன் பஹன் அணி - ஈஸ்ட் பெங்கால் அணியை 1-0 என்ற கோல் கணக்கில் வெற்றி பெற்றது.

இன்று நடைபெற உள்ள ஆட்டத்தில் மும்பை அணி - ஜம்ஷெட்பூர் அணியை எதிர்கொள்கிறது.

<<<<>>>>

இங்கிலாந்துக்கு எதிரான ட்வெண்ட்டி ட்வெண்ட்டி கிரிக்கெட் போட்டியில் பங்கேற்கும் 15 உறுப்பினர்கள் கொண்ட இந்திய அணியை, இந்திய கிரிக்கெட் கட்டுப்பாட்டு வாரியம் அறிவித்துள்ளது.

சூர்யகுமார் யாதவ் தலைமையிலான இந்த அணியில் அக்ஷர் பட்டேல், முகமது ஷமி, சுஞ்சு சாம்சன், வாஷிங்டன் சுந்தர் உள்ளிட்டோர் இடம்பெற்றுள்ளனர்.

<<<<THE END>>>>